

Première tal-Oratorio
Il-Holma tax-Żebbuġin

*Sala Sir Fermi Zammil,
L-Università ta' Malta*

Is-Sibt 18 ta' Mejju 2013

*Għaqda Kżzin Banda San Filep
A.D. 1851*



**L-Għaqda Kazin Banda San Filep
A.D. 1851**

għandha pjaċir tippreżenta

**Il-Première tal-Oratorio
Il-Ħolma taż-Żebbuġin**

fl-okkazjoni

**tal-150 sena mill-wasla
tal-istatwa ta' San Filep.**

Fis-Sala Sir Temi Zammit, L-Università ta' Malta

taħt il-presidenza ta'

l-Onor. Evarist Bartolo

B.A.(Hons), M.Ed.(Wales), M.P.

Ministru tal-Edukazzjoni u x-Xogħol

Messaġġ mill-President tal-Għaqda Każin Banda San Filep A.D.1851



It-Tabib Philip Sciortino

Il-wasla tal-istatwa ta' San Filep kienet u għadha avveniment uniku għal Haż-Żebbuġ u għall-istorja tal-Arti f'Malta. Din l-istatwa saret l-emblema ta' komunità li kienet ilha tiżviluppa sens qawwi ta' identità marbut mat-twemmin u man-Nazzjon Malti. Fiċ-ċokon ta' din il-belt issawru personagġi u avvenimenti kbar. Dan mhux b'kombinazzjoni iżda hu frott ta' storja twila ta' poplu għaqli u ħabrieki. L-istatwa hija wkoll simbolu ta' dan il-proċess soċjo-ekonomiku daqskemm simbolu ta' devozzjoni ġenwina u popolari.

Ma jistax jonqos li l-Għaqda Każin Banda San Filep terġa' tfakkar din il-ġrajja li kitbu missirijietna, parti minnha mfaßla minn ġo ħdan l-istess soċjetà.

Dan l-Oratorio, miktub mill-Imħallef Emeritu Dr Philip Sciberras li tant iħobb lil raħal twelidu u dak kollu li jfakkru fil-memorji sbieħ ta' Haż-Żebbuġ ta' dari. Bħall-kitba, hekk ukoll il-kompożizzjoni mid-direttur mużikali tas-Sočjetà Richard Bugeja, issawret f'tebqa t'għajn tant kemm ħarġet sew mill-qalb kemm mill-abbiltà. Radd il-ħajr lil kull min ta seħmu, iżda b'mod partikulari lil Tarcisio Mifsud li tant ħadem biex dan l-Oratorio llum seta' jittella'.

Nixtieqilkom serata divertenti.



*Alla Soc. della Banda San Filippo, in segno di rispetto
e di stima per il lavoro fatto dai membri della stessa società
durante la raccolta per la Statua Artistica*

D'argento di San Filippo

Frre. Sac. Francesco Bog.

3 Aprile 1864

**TIFKIRA TAL-150 ANNIVERSARJU
MILL-WASLA TAL-ISTATWA TAL-FIDDA TA'
SAN FILEP F'HAŻ-ŻEBBUĠ
1863 - 2013**



“Għall-okkażjoni ta’ meta saret l-istatwa u x’aktarx fl-istess sena tal-1863, f’Ruma saret inċiżżjoni tal-istess statwa bil-pedestall b’kollox minn Nicola Sangiorgi (attiv 1844-1863). Difatti, l-iskriżzjoni fil-qiegħ tal-istampa tgħid hekk: L.Fontana inv[enit] sculp[isit] - N. Sangiorgi inc.”

(Dr. Albert Ganado, fl-Att tas-Simposju: Luigi Fontana, 100 sena minn mewtu, 2008, p14)

Tagħrif fuq l-istatwa tal-Fidda ta' San Filep

Iddisinjaha u hadimha Luigi Fontana, artist Taljan minn Montesapientrangeli, li kien għad kellu biss 33 sena u li kien l-aħjar fost l-artisti li kienu jaħdmu fil-*bottega* ta' Tommaso Minardi f' Ruma. Din il-*bottega* kienet magħrufa ferm u kienet imfittxija ħafna għall-opri artistici fil-knejjes taljani.

L-istatwa lesta għidet l-ammirazzjoni ta' kull min raha, kemm fost l-artisti u kemm mill-popolin, sew f' Ruma kif ukoll f' Malta. Wara li kienet tqegħdet għall-wiri fil-Vatikan fejn il-Papa Piju IX berikha u għanieha b' indulgenza ta' 100 jum, l-istatwa waslet Malta fid-29 ta' Lulju 1863 fuq il-vapur Franciż MV Aunis. Magħha gie l-iskultur Fontana. Fontana ha ħsieb jgħaqqadha; biċċa xogħol li saret fil-kappella tal-Kuncizzjoni fit-tarf ta' Haż-Żebbuġ. Minn hemm ittiehdet fil-kappella tal-Madonna tal-Angli fejn kienet esposta għall-pubbliku mit-2 t' Awwissu 1863 sal-ewwel jum tat-tridu fit-8 ta' Mejju 1864 meta l-istatwa ttiehdet fil-knisja Arcipretali. Fost il-kitbiet ta' tiffhir għal dan il-kapulavur artistiku li tnebbhu mill-ġmiel u l-artistrija tiegħu nsibu:

- **Dr Nikola Zammit**, fir-rivista "L'Arte":
"Quddiem din l-istatwa wiehed għandu jinsa kull spiza u jammira s-sbuħija li tista' toħroġ mill-Arti. Is-sagrificċji kbar taż-Żebbuġin tassew taw il-frott tagħhom. L-istatwa tal-fidda hi xogħol perfett li thallik imsaħhar wara s-sbuħija li taf issawwar l-Arti u ma thallikx tagħti każ tal-ispejjeż li saru. Ebda artist ma kien jirnexxilu johlom statwa iżjed perfetta u mistika biex juri wiehed mix-Xandara tal-antik. L-Istatwa ma jixirqilhiex ħarsa ħafifa, ħafifa. L-Istatwa għandha dehra maestuża, qawwa ta' għemil, bixra li timpresjona. Kollox juri l-Istorja tal-qaddis, fi kliem ieħor poezija minn kull fejn thares".
- **Antonio Espinosa**, kritiku tal-Arti,
"L-istatwa tal-fidda ta' San Filep hija opra li tisthoqqilha l-attenzjoni minħabba l-kwalitajiet artistici li għandha u l-fatt li hija unika fil-generu tagħha f' Malta. L-istatwa tirrappreżenta lil San Filep bilwieqfa liebes il-paramenti sagri, qed jagħti l-barka tiegħu lill-fidili waqt li fl-istess ħin jgħaffeg serp mal-art b'tarf ta' baklu għamla ta' salib. Għalkemm vigoruża, mimlija ħajja u movimenti, din il-figura virili hija mnezzgħa minn dawk l-eċċessi teatrali u pseudo-barokki, karatteristiċi ta' bosta vari Maltin".
- **Mons Pawl Pullicino**,
"Fontana, artist li għalkemm zghir fiz-żmien, f'din l-istatwa wera kobor artistiku".
- **Achille Ferris**,
"L-istatwa ta' San Filep hi kolossali, din maħduma Ruma minn Luigi Fontana, tisboq kull tiffhir".
- **Pietru Pawl Castagna**,
"L-istatwa ta' San Filep hija opra famuża tal-fidda".
- **Dun Salv Ciappara**,
"Din l-istatwa swiet ħafna imma hi kapulavur. Il-panneġġi, jgħifieri l-ilbies, huma l-izjed naturali, il-wiċċ hu divin".
- **Il-Kavallier Tommaso Minardi**
Wara li fahhar il-qalb tajba taż-Żebbuġin fir-rigali li taw lil Fontana qal li "kull rigal hu zghir quddiem il-kobor tax-xogħol ta' Fontana."
- Il-ġurnal "L'Ordine"
Kiteb fuq kemm il-Papa Piju IX baqa' mistagħġeb bix-xogħol sabiħ u perfett tagħha u kemm ammirawha n-nies li marru jarawha meta kienet esposta fil-librerija pubblika ta' Ruma.
- L-"**Osservatore Romano**" - il-ġurnal ufficjali tal-Vatikan -
"Il-ħsieb li lilu l-artist ta l-ħajja, hu sabiħ u imponenti. Id-disinn, l-aktar ir-ras, hu nobbli u bi ħsieb, ix-xogħol hu milqut".

L-Għaqda Banda San Filep sa mill-bidu għenet biex ingabru l-fondi għall-proġett tal-istatwa.

Dan il-kapulavur artistiku huwa partimonju nazzjonali, wirt li hallewlna missirijietna. Kif inhu dmirna aħna għożżuh u niehdu ħsiebu.

L-ORATORIO

Il-Ħolma taż-Żebbuġin

Kliem tal-Imħallef Emeritu Dr Philip Sciberras LLD
Mużika ta' Mro Richard Bugeja FLCM, FVCM(Hons.)

It-Tifsir tal-Oratorju


Bla dubju l-Oratorju nkiteb għall-okkażjoni fuq stedina mhegga li saritli mill-Kazin Banda San Filep fl-1 ta' Ottubru, 2012.

Ħsiebi kien li nsawru fi tliet taqsimiet. L-ewwel nett, il-viżjoni tar-raħal ta' Ħaż-Żebbuġ kif kont nimmaġinah li kien lejn in-nofs tas-seklu dsatax: imdawwar bl-għelieqi u bil-widien u niesu gabillotti hawtiela.

Fit-tieni parti, il-ħolma tal-qassis ħabrieki Dun Salv Trevisan biex il-knisja tar-raħal, iddedikata minn żmien l-antik lil San Filep t'Aggira, ikollha statwa li tixraq lit-titolari tagħha, iż-żelu tan-nies tar-raħal li ħabirku bil-kontribuzzjonijiet, l-għażla tal-iskultur Fontana biex inaqqaxha, il-mixja twila biex l-opra titlesta, u l-ammirazzjoni tal-bosta minn dawk iż-żminijiet imbegħda sal-preżent.

It-tielet parti hi marbuta mal-wasla tal-istatwa fl-1863, il-ferħ taż-Żebbuġin. Aktar tard il-foħrija mill-Poeta Dun Karm li żewwaq l-innu, l-indukrar tal-istatwa f'qillet il-gwerra, bl-għeluq tal-gieħ mistħoqq lil min ħolomha, naqqaxha, u għal missirijietna li ħabirku tant għaliha. Naturalment, l-akbar gieħ hu finalment riżervat lill-Qaddis Patrun tar-raħal kif ippersonifikat fl-istatwa.

Dr Philip Sciberras LLD Imħallef Emeritu



Twieled Haż-Żebbuġ fis-7 ta' Ottubru, 1945 fejn trabba, għex tfulitu u żgħożitu sakemm iżżewweġ fid-9 ta' Ottubru 1977, lil Rose nee` Apap. Maż-żwieġ mar joqgħod l-Imsida. Għandu tliet ulied Lara, Alex u Andrew, it-tlieta avukati; hu nannu ta' hamsa.

Ha l-edukazzjoni tiegħu fil-Kulleġġ San Alwiġi u fl-Università ta' Malta minn fejn iggradwa fil-kors tal-liġi fl-1973. Għal tmien snin (mill-2002 sal-2010) serva bħala Imħallef fil-Qrati Superjuri sal-età tal-pensjoni (65 sena).

Kien jimmilita fil-Partit Laburista u kien anke membru Parlamentari bejn l-1979 u l-1987.

Kien wieħed mill-ewwel membri tal-Moviment Qawmien Letterarju fis-sittinijiet u ppubblika diversi poeziji bil-Malti fil-kotba *Prizmi*, *Dawl fil-Persjani* u *Mandala*.

Għal sena kien Segretarju taż-*Żebbuġ Rangers Football Club*, u fil-preżent huwa President Onorarju sew tal-Kazin Banda San Filep kif ukoll tal-Kazin San Ġużepp, f'Haż-Żebbuġ.

Riċentement ġie maħtur membru ta' *Żebbuġ Heritage Foundation*.

Mro Richard Bugeja FLCM, FVCM(Hons.)



Is-Surmast Richard Bugeja twieled ir-Rabat Malta nhar is-16 ta' April, 1968, u joqgħod Ħad-Dingli. Huwa ħareġ idoqq għall-ewwel darba bil-klarinetta mal-Banda *L'Isle Adam* fil-festa ta' San Ġużepp tar-Rabat f'Marzu tas-sena 1981. Huwa tħarreġ fis-sulvegġ mas-Sur Joe Falzon u wara kompla l-istudji tiegħu fil-klarinetta għand Ġużeppi Debono, Twanny Galea u Mro. Orazio Cachia. Bugeja daqq ma' bosta baned Maltin u b'hekk kellu x-xorti li jiltaqa' ma' ħafna surmastrijiet magħrufa. Huwa ħa sehem f'bosta programmi u anke servizzi, kif ukoll siefer ma' diversi baned.

F'Ġunju tal-1990, huwa nħatar assistent surmast u għalliem mal-Banda *L'Isle Adam* tar-Rabat, liema kariga għadu jokkupa sal-gurnata tal-lum. F'Jannar tas-sena 1992, huwa kien mistieden mill-Banda Santa Elena ta' Birkirkara biex jibda jgħalliem l-istrumenti tal-qasba fi ħdan din is-Socjeta'. Wara ftit taż-żmien nħatar ukoll assistent surmast tal-Banda Santa Marija ta' Ħad-Dingli. Kien f'Ottubru tas-sena ta' wara li Bugeja nħatar surmast direttur ta' din il-banda. Mro Richard Bugeja nħatar ukoll surmast direttur tal-Banda San Filep ta' Ħaż-Żebbuġ f'Ottubru tas-sena 2002, wara li kien ilu jokkupa l-kariga ta' assistent surmast sa mill-1 ta' Novembru, 1999.

Fl-1992, is-Surmast Bugeja kiseb diploma importanti fil-qasam bankarju u sar *Associate of the Chartered Institute of Bankers* (ACIB).

Fl-istess sena, huwa beda l-istudju tiegħu fit-teorija tal-mużika għand Mro Raymond Fenech FLCM. Taħt id-direzzjoni tiegħu, Bugeja għadda b'suċċess mill-gradi kollha tar-*Royal School of Music* u f'Diċembru tal-1994, huwa sar ukoll *Associate of the London College of Music*. Kien fis-sajf tas-sena 2003 li Bugeja kiseb ukoll il-*Licentiate* tal-istess kulleġġ.

Matul dan iż-żmien, Bugeja kkompona diversi marċi brijużi fosthom *Wenzu u Shabu tan-Nar* iddedikat lid-dilettanti tan-nar fi ħdan l-Għaqda Kazin Banda San Filep, marċi funebri fosthom il-famuż *September 11, 2001*, suite f'ħames movimenti bl-isem *Toddler's Suite* ddedikata lit-tifel tiegħu Matthew, *beguine* bl-isem ta' *A Tribute to Francis Ebejer* (2000), *Introducing the Band* (2003) li naturalment hija silta mużikali meqjusa bħala *band opening* kif ukoll xogħol sagru għat-tenur u l-banda bl-isem ta' *Is-Seba' Kelmiet*. Xogħlijiet mużikali oħra tiegħu jinkludu *Ave Maria* (2005), is-suite *Malta through the Ages*, it-tone poem *Civitas Rohan* (2006), il-*Preghiera Bil-glorja tal-Mirakli* (2008) u anke *antifona* lil San Filep bl-isem *Int Hriġt Rebbieħ* (2008), *Ħienja*, b'dedika lis-Sopran Joan Mangion (2010), *L-Oratorio - San Filep Sebh' Aggira* (2011), l-Oratorjo lil San Filep, mużika u versi wkoll ta' Bugeja. Madankollu, Bugeja għamel ukoll għadd għmielu ta' traskrizzjonijiet u arrangamenti mużikali għall-banda.

Is-Surmast Richard Bugeja huwa mizzewweġ lil Jacqueline mwiela Agius u bħalu wkoll iddoqq il-klarinetta. Huma għandhom żewġt ulied, Matthew u Demetria

Kompożizzjonijiet riċenti tiegħu huma: is-suite *'Malta matul iż-Żminijiet'* (fl-2004) għall-banda, solisti, kor SATB u narratur u li biha ġab il-*fellowship tal-London College of Music*; il-Cantata *'Mbierka fost in-Nisa'* għall-banda, solisti, kor SATB u narratur u li biha kiseb b'*Honours il-fellowship tal-Victoria College of Music* kif ukoll il-medalja tad-deheb f'kompetizzjoni tal-istess kulleġġ.

Il-Ħolma taż-Żebbuġin

Narratur

Raĥal imħaddar fiċ-ċentru ta' Malta
jgħaqqduh Ħal-Mula, Muxi u Ħal-Dwin,
magħruf għal gmielu fost l-irħula kollha
w għas-siġar taż-żebbuġ, żejtni u bnin.

Mifruħ madwaru twapet ta' għelieqi
w imdawwar minn kull naħa mill-widien,
minn sbiħ fil-għodu sa għabex fl-għaxija
il-bdiewa tiegħu jaħdmu bla waqfien.

Bl-uċuħ fit-tira¹ u s-sekkan fir-radda²
bil-ħrit tal-bħima qabel żriġħ t-tgħam³,
fl-andar⁴ jidirsu l-qmuħ u jdoqqu l-qoton⁵
sakemm ilewwħu⁶ l-għbir u jsir l-għarram⁷.

Minn kollox kellu dan ir-raħal kburi
sa tempju mdaqqas b'leħma⁸ tal-lellux⁹
ikkonsagrat lil San Filep t'Aggira
'mma statwa tat-titolari ma kellux.

Kor

Kienet nitfa żerriegħa f' moħħ min ĥolom dwarha
fl-imbegħda sena elf tmien mija u sittin,
stinka kemm feleħ ĥa jnibbitha sewwa
din iż-żerriegħa f'qalb iż-Żebbuġin.

Sopran

Herqana l-kbarat, għatxana n-nies komuni
ħa jkollhom statwa tal-Patrun qaddis,

Sopran u Tenur

mħux l-anqas fosthom min b'żerriegħa ĥolom
Dun Salv Trevisan, zaġħzugh qassis.

Kor

Baritonu

B'ħegga u bzulija l-poplu kkontribwixxa
beda ma' kullimkien il-għbir, saru l-għotjiet,
ħxejjex u tjur, qoton u qamħ 'l għelieqi
l-għaraq tal-ħidma jaġhti l-frottijiet.

¹ Tira = umdità li titla' minn taħt u tagħmel il-ħamrija niedja u ratba

² sekkan fir-radda = ix-xafra tal-moħriet (sekkan = plural ta' sikka / sikka kbira)

³ tgħam = qmuħ, gwież, ċereali

⁴ andar = qiegħa fejn jitferrex u jindires il-qamħ

⁵ Idoqqu l-qoton = iballtu jew isawtu l-qoton

⁶ ilewwħu = ihaffru, jtellgħu u jwaddbu f'imkien iħr b'għodda apposta

⁷ għarram = tgeddes f'munzell; tagħmel borg

⁸ leħma = meta xi ĥadd jiġi mnebbah/inspirat

⁹ lellux = xitla tal-kampanja bi fjur isfar sabiħ

<i>Kor</i>	Habirku wkoll fil-ġbir is-soċji tagħha
<i>Baritonu</i>	għad li l-banda kellha għaxar snin,
<i>Sopran u Tenur</i>	mar-raħal kollu grew b'żelu stellieri ha jagħmlu gieħ u glorja lill-Kazin.
<i>Sopran</i>	Intgħazel l-iskultur, inhatru d-deputati
<i>Sopran Tenur u kor</i>	intoghġob d-disinn, thejjiet litografija, inxgara l-materjal prezzjuż tal-fidda biex Ruma tnaqqax statwa bi kburija.
<i>Baritonu</i>	Mhux bla taqtiġ il-qalb mixjiet il-ħidma
<i>Kor</i>	mhux mingħajr għelt, mhux lanqas bla tbatija, u għalkemm l-għawġ ħabat ifixkel l-opra ir-rieda kienet ferm aktar qawwija.
<i>Narratur</i>	U twelldet iż-żerriegħa li inħolmot tnaqqxet fis-sura ta' San Filep tagħna, kapolavur skond kull min raħa u stgħaġeb bil-ħila tgħaxxaq tal-artist Fontana.
<i>Sopran, Tenur u kor</i>	Kliem ta' tiffhir mill-bosta li żaruha u radd il-ħajr mżewwaq b' devozzjoni, sal-Papa Piju disgħa mar berikha fil-Vatikan esposta għall-okkażjoni.
	Kif jonqos li tammira l-kobor tagħha tberik l-idejn, l-arti tal-wiċċ divin, sthajjil il-mixja tterraq fost il-poplu opra ta' klassi għalina ż-Żebbugin.
<i>Narratur</i>	Wasal il-jum mistenni b'herqa kbira is-sena elf tmien mija tlieta u sittin, mal-wasla tal-vapur ¹⁰ ingarret bilgri gor-raħal mimli ferħ, briju u tiżjin.
<i>Sopran</i>	Minn kull rokna tar-raħal ġew kotrana
<i>Sopran u Tenur</i>	nisa nissieġa, bdiewa w imgħallmin ¹¹
<i>Kor</i>	ħa jagħtu ħajr lill-iskultur li naqqax San Filep, il-qerried tal-imxajtnin.
<i>Baritonu</i>	Xehdu lkoll kobor il-id naqqiexa
<i>Sopran</i>	xehdu frott it-thabrik u t-tbatija,
<i>Baritonu u Kor</i>	xehdu d-dmugh imqanqal minn għajnejhom,
<i>Tenur u Kor</i>	xehdu l-Patrun qaddis u tawh fohrija.

¹⁰ MV Aunis Miegħu ġew ukoll l-iskultur Luigi Fontana, Dr Nikola Zammit u l-Baruni Vincenzo Azzopardi.

¹¹ imgħallmin = persuni professjonali f'xi senġha. Fil-kuntest t'hawn fuq l-imgħallem kien dak 'is-sinjur' li jqassam ix-xogħol lin-nissieġa, jissorveljahom u jieħu ħsieb in-negozju tal-qoton.

Narratur Ghadda ż-żmien; twieled l-ghannej tar-raħal¹²
 bil-pinna jżewwaq vrus mirqum sabiħ,
 b'dik l-ghajta tidwi l-ferħ u żżid fil-qima
 bil-fehma waħda ta' mħabba u ġieħ.

Sopran Ma setax jonqos li mill-fond ta' qalbhom
 ulied ir-raħal b'ghozza u kburin

Sopran u Tenur ilissnu b'qawwa l-innu ta' San Filep
 f'kull festa lill-qaddis matul is-snin.

Narratur Gerrbu s-snin, gerrbu l-anniversarji
 u n-nies tar-raħal baqgħu jindukraw
 l-istatwa tal-Patrun minn qillet l-ghadu
 biex lilha jkomplu jqimu u jammiraw

Narratur Din wirt missirijietna għadha magħna
 biex lil Belt De Rohan tagħmillu ġieħ,
 għax fiha n-nies mistagħġba tara lilu:
 San Filep trijonfanti u rebbieħ.

Kor Illum ninsabu hawn ilkoll miġbura
 biex flimkien nagħtu dan il-ħajr mistħoqq,
 b'dan l-oratorju jidwi ġo widnejna
 ma' kull nota tal-banda qegħda ddoqq.

Sopran U ma nistgħux ninsew lil dawk li telqu
 f'xi art imbegħda jew fil-ksieħ tas-sliem,

Sop, Ten u Bar Żebbugin bħalna dawn għalkemm mifruda
 mill-ġibda ssaħħar ta' dawn l-aħħar kliem:

Solisti u Kor Ġieħ lill-istatwa, ġieħ lil min ħadimha,
 ġieħ lil kull min fl-antik ħabrek għaliha,
 ġieħ lir-reffieġ li fuq spalltu għabbiha,
 ġieħ akbar lil Patrun mnaqqax fiha.

Philip Sciberras
 23/10/2012

¹² Il-Poeta Nazzjonali, iż-Żebbuġi Dun Karm Psaila

**Programm Mużikali mill-Banda San Filep
biex tfakkar il-150 sena mill-wasla tal-istatwa
tal-fidda ta' San Filep f'Haż-Żebbuġ (1863 – 2013)**

18 ta' Mejju 2013

Innu	Innu Popolari lil San Filep	Giuseppe Caruana/D. Karm Psaila
Oratorju	San Filep Sebħ Aġġira <i>Lqajt sejhiet San Pietru</i>	Richard Bugeja
Innu	Inno A San Filippo d'Aggira <i>Ward Sabiħ illi jiftaħ bl-imħabba</i>	Orlando Crescimanno
Cantata	Filep <i>Stqarrilna b'ferħ ma jifissirx</i>	Ray Sciberras/Frans Sammut
Elegia	'In Sepulcrum' 1 Mvmtu – Ante Obitem 2 Mvmtu – Post Obitem	Adeodato Gatt
Lyric suite	In Argyriensis <i>I Jubilate Deo</i> II Laudamus III In Gloriam Domini	Richard Bugeja
Oratorju	Il-Holma taz-Żebbuġin	Richard Bugeja/Philip Sciberras
Innu Marc	Gieħ lil San Filep t'Aggira	Richard Bugeja /Pawlu Mifsud
Innu	Innu tal-Banda San Filep	Adeodato Gatt /Philip Farrugia
	L-Innu Nazzjonali	Robert Samut/Dun Karm Psaila

Surmast Direttur: Mro Richard Bugeja FLCM, FVCM (Hons.)
 Sopran: Joan Mangion
 Tenur: Joseph Aquilina
 Baritonu: Alfred Camilleri
 Kantanta: Albertine Abela
 Kor: Santa Monika immexxi minn Sr. Beniamina Portelli
 Vjolinista: Dr Joseph Chetcuti
 Narratur: Joseph Cortis
 Prezentaturi: Brian Bonnici u Tanya Borg

Xi Tagħrif fuq is-siltiet mużikali

- Dun Karm Psaila kiteb l-**Innu Popolari lil San Filep** fl-1924, is-sena li fiha Haż-Żebbuġ fakkar il-200 sena mill-migja tar-relikwa ta' San Filep minn Aggira. Kien fl-1950 li beda jtkanta fil-knisja għalkemm il-Banda San Filep kien ilha li bdiet iddoqqu.
- L-Oratorju **San Filep Sebh Aggira** bi lirika u mużika tas-Surmast Richard Bugeja tlesta fl-2007. Dan ix-xogħol, Opus 42, indaqq għall-ewwel darba gewwa l-Arena ta' Montekristo fl-okkażjoni tal-160 sena mit-twaqqif tal-Banda San Filep fl-2011. Minn dan l-oratorju llum ser nisimgħu dwett mis-Sopran u t-Tenur, illi jgħib l-isem **Lqajt sejhiet San Pietru**.
- L-**Inno a San Filippo D'Aggira** nkiteb minn Orlando Crescimanno fl-1920. Din is-sena, 2013, dan l-innu gie wkoll irrekordjat fuq is-*CD* għdida li ħarġet il-Banda San Filep li fiha tiġbor diversi innijiet oħra. Minn dan l-innu ser nisimgħu l-aria tas-Sopran li ggħib l-isem **Ward Sabih illi jiftah bl-Imhabba**.
- Il-Cantata **Filep** ukoll kienet indaqqet għall-ewwel darba fl-arena ta' Montekristo fl-2011.

Il-kliem kien inkiteb mill-President Onorarju, Frans Sammut, li ma kellux ix-xorti li jisimgħu shih għax halla din id-dinja qabel ma sar l-programm. Huwa ħadem mill-qrib mal-kompożitur Mro Raymond Sciberras li huwa magħruf sew fil-qasam mużikali. Minn din il-Cantata ser nisimgħu dwett bejn il-Baxx u t-Tenur illi jgħib l-isem ta' **Stqarrilna b'ferh ma jiffissirx**.

- **In Sepulcrum** hija Elegija b'forma ta' *marcia* maqsuma f'żewġ movimenti. L-ewwel moviment jismu Ante Obitem filwaqt illi t-tieni moviment jismu Post Obitem. Dan il-kliem ifissru qabel u wara l-mewt u jirriflettu ħajjet San Filep. Din il-kompożizzjoni nkitbet mis-Surmast Adeodato Gatt fl-1946. Das-Surmast halla diversi xogħlijiet sbieħ fl-arkivju tal-Banda San Filep, fosthom insemmu l-*Omaggio* u anke l-innu tal-Banda.
- **In Argyriensis** tisser f'Aggira, il-belt fi Sqallija fejn San Filep għex u miet. Din hija kompożizzjoni fi tliet movimenti Jubilate Deo, Laudamus u In Gloriam Domini. Tliet pitturi ta' San Filep ispiraw lil Mro Richard Bugeja biex jikteb din is-*suite* għall-vucijiet. **Jubilate Deo** turi l-wasla ta' San Filep f'Aggira. **Laudamus** tirrapreżenta l-mirakli li l-Qaddis kien jagħmel. **In Gloriam Domini** tiddekrivi l-mewt u l-passaġġ għall-ħajja ta'dejjem. Dan ix-xogħol, *Opus 56*, tlesta fit-8 ta' Marzu 2009. Il-kliem bil-latin hu dan:

Principe Phillippus
Sancte Appostole
Triumphato
Patris Protector
Homo Fidei Plenus
Discipulus Christi
Discipulus Fidelis.

Laudamus Phillippus
Benedictus
Cum Sancto Spiritu
Annuntiate Inter gentes opera
In sephulcrum
Gloria, in excelsis
Hosanna, Hosanna.

- Il-lirika tal-innu **Gieh lil San Filep t'Aggira** qed ingibuh hawn taht kif ittappjata mill-Poeta nnifsu għoxrin sena ilu. Il-mużika *opus 73* li nkitbet minn Mro Richard Bugeja tlestiet fit-30 ta' Settembru 2012. Dan l-innu huwa inkluz ukoll fis-*CD* il-għdida li fiha gabra ta' innijiet u antifoni sew mill-Banda kif ukoll mill-orkestra tal-Kazin.
- Il-versi tal-**Innu tal-Banda San Filep** inkitbu mill-President ta' dak iż-żmien, il-Professor Philip Farrugia, fl-1926 u f'Diċembru 1928 kien immużikat minn Mro. Adeodato Gatt. Tkanta għall-ewwel darba fl-11 ta' Mejju 1931.



- L-Innu Nazzjonali Malti kitbu l-Poeta Nazzjonali, iż-Żebbuġi Dun Karm Psaila, fl-1922 wara li Robert Samut kien għadda l-mużika lid-Direttur tal-Edukazzjoni ta' dak iż-żmien, Dr Albert V. Laferla u dan talab lil Mons Psaila jikkomponilu għanja għat-tfal tal-Iskola.

Il-Banda San Filep taħt id-direzzjoni ta' Mro Richard Bugeja FLCM, VLCM(Hons) għadha kemm harget CD ġdida b'mużika sagra. Fiha tliet taqsimiet:

- **Parti Orkestrali:** b'ensemble ta' 5 vjolini, vjolinċell, kuntrabaxx u strumenti oħra mill-banda. Din fiha l-*Innu Popolari*, il-*Pregħiera bil-Gloria tal-Mirakli*, l-Antifona *Int Hriġt Rebbieħ*, it-tnejn ta' Mro Richard Bugeja, l-Antifona *Per S. Filippi Argiensis* ta' Mro Carlo Diacono.
- **Parti Moderna:** tinkludi l-innu ġdid *Sliem Għalik Filippu*, *Kullimkien* ta' Mro R. Bugeja b'versi ta' Pawlu Mifsud, u *Allelulja* mill-kitba bil-mużika *ir-Rebbieħ*.
- **Parti Bandistika** li fiha l-Innu Marċ *Ġieħ lill-Banda Ewlenija* ta' Mro Richard Bugeja u versi ta' Philip Agius, żewġ marċi ġodda proċessjonali ta' Mro R. Bugeja, l-Innu Marċ *Ġieħ lil San Filep* ta' Mro R. Bugeja versi ta' Pawlu Mifsud, l-innu l-kbir ta' Mro Orlando Crescimanno u l-Innu tal-Banda San Filep.

Jinstemgħu wkoll it-tenur Joseph Aquilina, is-sopran Joan Mangion, il-baritonu Ivan Vella, il-kantanta Albertine Abela u l-kor Mirabatur taħt id-direzzjoni ta' Simone Attard

Nifirhu lil Mro Bugeja li għalaq għaxar snin bhala direttur tal-Banda San Filep.

INNU ta' Ġieħ lil
SAN FILEP t'AGCIRA
Patrun ta' Haż-Żebbuġ



(1) GHaliex dil-festa kollha,
Daw'l-folol kbar ta' nies?
Ghaliex dawn qubna mfawra
B'hena, b'hegga bla qjies?
Ghaliex illum dar-rahall
Isahhrek bit-tiżjin?
GHaliex illum San Filep,
Patrun taż-Zebbuġin.

RIT: O lilek Filippu,
Kull ġieħ, kull tifhir,
Għax inti missierna,
Qaddis tassew kbir;
U lilek Filippu
Bil-wisq inhobbuk,
U b'xieħda ta' kliemna
Kull m'ghandna naghtuk.

.....

(2) Għal min dad-daqq, dal-brijju
Mill-banda għażiża tagħna?
Dik l-ewwel fost kemm baned
Bihom Malta tistagħna?
Għal hadd hlief għal Filippu,
L-Appostlu kbir t'Aggira,
Sabiex kull sena ngeddu
Tiegħu l-egħżeż tifkira.

RIT: O lilek Filippu
eċċ. eċċ. eċċ.

.....

(3) Oħorġu dlonk bi hġarkom
Tfal, xjuk, nisa w irġiel,
Ma nhallu qatt l-imhabba
Fi qubna għalih tdbiel.

Għal kbir San Filep tagħna,
Missier u protettur
Tar-rahall 'Semper Virens',
Li jhaddar dejjem żgur.

RIT: O lilek Filippu
eċċ. eċċ. eċċ.

PAWLU MIFSUD

14-6-93

Hawn fuq jidher il-kliem tal-innu kif ittajpat mill-poeta fl-1993.

L-Għaqda Każin Banda San Filep

Dokumenti fl-Arkivju tal-Parroċċa ta' Haż-Żebbuġ fis-sena A.D.1851 kienet organizzata jsemmu b'isimha lill-Banda San Filippo minn Mro Filippo Galea, u li f'it wara kellha wkoll is-soċjetà li tamministraha. Hija l-eqdem fost il-baned Maltin. Il-popolarità tal-banda kibret malajr tant li fl-10 ta' Frar 1859 nbdiet gabra biex jinxtraw 15-il strument gdid għal din il-banda u fl-istess sena sar l-ewwel palk għall-banda. Fl-1860 ha l-banda f'idejh Indri Borg li malajr żviluppaha fuq livell nazzjonali. Wara Indri kompli Ibnu Ġuzeppi fl-1869.

Rwol Importanti

L-Għaqda tal-Banda San Filep A.D.1851 dejjem kellha rwol ċentrali u importanti fil-ħajja soċjali u kulturali ta' Haż-Żebbuġ. Fl-1889 kellha taqsima tad-drama *Teatrino San Filippo Indipendente* li kienet ittella' drammi bit-Taljan u bil-Malti, u bejn l-1955 u l-1979 kellha l-uniku mkien għaċ-ċinema f'Haż-Żebbuġ, il-*Mayfair Cinema*.

Bil-mużika tagħha kkommemorat diversi persunaġġi Żebbuġin u ffešteġġjat avvenimenti importanti f'Haż-Żebbuġ u oħrajn nazzjonali. Fost dawn hemm l-inawgurazzjoni tal-Funtana tal-Ajkla mill-Gvernatur William Reid f'Misraħ San Filep fl-1855, id-dimostrazzjoni nazzjonali mill-Floriana sal-Belt Valletta favur il-ħatra ta' Kunsillieri godda tal-Gvern Ċivili fl-1888 flimkien ma' 10 baned oħra u l-ġhoti ta' xabla tal-unur lill-Gvernatur Lord Gort fl-1944 f'Misraħ San Filep meta rrapprezentat lill-baned maltin u s-soċjetà ċivili.

Rikonoxximent

Il-banda, matul is-snin irċeviet bosta rikonoxximenti għall-ħidma volontarja siewja tagħha. Hekk fl-1856 l-Gvernatur William Reid taha b'rigal uniformi li kien ta' reġiment Inġliż li kien se jibdel il-kuluri tiegħu. Fl-1864 l-Arċipriet Francesco Borg irringrazzja bil-miktub lill-Għaqda tal-*Banda San Filippo* għall-għajnuna li tat fil-ġbir ta' flus għall-istatwa tal-fidda ta' San Filep. F'April 1894 s-Segretarju tal-Kunsill tal-Gvern irrapporta li l-Banda San Filep kienet wettqet 28 servizz mużikali tul il-15-il xahar ta' qabel. Bosta nies illustri aċċettaw bil-ferħa li jkunu Presidenti Onorarji tagħha. Żaruha Gvernaturi, Presidenti tar-Repubblika, Prim Ministri, Ministri, Isqfijiet, u bosta dinjitarji oħra.

Sehem kontinwu

Mill-bidu tagħha, il-Banda San Filep ħadet sehem regolari u bla waqfien fil-festa ta' San Filep u għal bosta snin ukoll fil-festi sekondarji f'Haż-Żebbuġ. Sal-1892 kienet, kull sena, takkumpanja wahida l-purċissjoni tal-Ġimgha l-Kbira ta' Haż-Żebbuġ. Mill-1893 bdiet talterna mal-Banda De Rohan. Tieħu sehem kbir fil-festa ta' San Filep, bil-banda, il-logħob tan-nar, l-armor tat-toroq u l-briju, pubblikazzjonijiet, ir-radju tal-komunità kif ukoll torganizza purċissjoni ta' San Filep mit-tfal tal-Klabb tal-Istilla.

Firxa akbar fil-ħidma

Fl-1921 giet organizzata l-amministrazzjoni tas-*St. Philip Fireworks Factory*. Fl-1955 tkabbar il-bini tal-każin u mbagħad fl-1978 nxtrat biċċa art li kienet tmiss mal-każin u nbriet fl-1990.

Fl-1980 twaqqfet is-Sezzjoni Nisa, fl-1986 dik taż-żgħażaġh u fl-2005 is-Sezzjoni Tfal tal-Istilla, għaqdiet meqjusa avangardisti għal żmienhom. Twaqqfu wkoll kummissjonijiet bi rwoli partikolari biex jieħdu ħsieb il-banda, l-armor tal-festa, in-nar, il-wirjiet tal-Ġimgha Mqaddsa, l-attivitajiet kulturali l-IT, u r-radju tal-komunità. Fl-2008 twaqqaf is-*St. Philip Pageant Group* fi ħdan il-Kummissjoni Kultura.

Fost l-attivitajiet kulturali kbar organizzati mill-Għaqda nsibu serati ta' gieħ lil nies famużi Żebbuġin, il-*musical* "Ir-Rebbieħ" (2007) fuq il-ħajja ta' San Filep, il-film "Xrar" li ntwerwa fis-swali taċ-ċinema ewlenin fl-2010, is-simposju fuq Luigi Fontana (2008) u ieħor fuq l-istatwa tal-fidda ta' San Filep fi f'it jiem oħra.

Banda attiva

Kull sena tagħmel madwar 24 servizz mużikali. L-iskola tal-mużika tipprovdi tagħlim bla ħlas u tislef l-istrumenti lill-aljivi u lill-bandisti. Irrekordjat bosta mużika oriġinali fuq CD's. Għandha arkivju b'aktar minn ħamest elef kompożizzjoni mużikali li jibded mill-1884, kollha klassifikati f'indiċi kompjuterizzati.





Joan Mangion

Is-Sopran Joan Mangion hija waħda mill-kantanti ewlenin fil-qasam tal-lirika u l-opra f'Malta f'dawn l-aħħar 25 sena. Hija ddebuttat fuq livell lokali f'kuncert mal-Ghaqda Każin Banda San Filep fil-festa tal-Patrun tar-raħal, u fuq livell nazzjonali fil-opra *Elisir d'Amore* fit-Teatru Manoel fl-1987.

Joan tharrġet fit-teknika tal-mużika taħt id-direzzjoni ta' Maestro Carmelo Pace u Maestro Anthony Chircop u speċjalizzat fit-teknika u fil-perfezzjoni tal-vuċi taħt il-gwida tal-Professoressa Blagovesta Karnibatlova Dobрева tal-Università Statali ta' Sofija l-Bulgarija, kif ukoll taħt id-direzzjoni tal-Professoressa Giovanna Canetti tal-Konservatorju Giuseppe Verdi f'Milan fl-Italja. Mangion studjat Milan wara li nġhatat borża ta' studju mill-Istitut Kulturali Taljan fuq rakkomandazzjoni tal-mibki tenur Malti ta' fama internazzjonali Oreste Kirkop li ddeskriva l-vuċi tagħha bħala waħda

mill-isbaħ f'Malta; ir-rakkomandazzjoni kellha l-għajnunna tal-mibki mużikologu Reverendu Dun Edward Borg Olivier. Is-Sopran Mangion kienet tintgħazel mill-Konservatorju minn fost 200 student ġejjin minn diversi pajjiżi biex tkanta fi rwoli prinċipali f'kuncerti li kienu jittellgħu mill-Konservatorju ta' Milan.

Mangion kellha sehem f'partijiet impenjattivi hafna, u r-repertorju għani u estensiv tagħha jinkludi xogħlijiet minn opri, oratorji, kantati, *musicals* u kuncerti varji li jġibu l-firma tal-aqwa kompożituri lokali u barranin. Barra minn hekk, hija waħda mill-iktar kantanti lirici popolari fl-ibliet u l-irħula Maltin matul il-festi titolari fejn hija tinterpreta hafna kanzunetti klassiċi, semi-klassiċi, Naplitani u saħansitra *pop songs*. Hija kienet ukoll il-mistiedna speċjali ta' programmi televiżivi kif ukoll għet irrekordjata f'*compact discs*.

Mangion kantat kwazi f'kull knisja u sala li nsibu f'Malta, hija kienet kantanta ewlenija fil-Kon-Kattidral ta' San Ġwann, f'kuncerti kbar li ttellgħu fil-preżenza ta' udjenzi internazzjonali li laqgħu l-partecipazzjoni tagħha b'capċip kbir. Mangion kienet il-mistiedna speċjali fl-Università ta' Malta fl-okkażjoni taż-żjara ta' Roberto Benigni, l-attur Taljan ta' fama mondjali, li spontanjament fahħar l-interpretazzjoni tagħha fil-preżenza tal-membri akkademiċi tal-Alma Mater tagħna.



Joseph Aquilina

It-tenur Joseph Aquilina studja l-vuċi f'Malta kif ukoll f'Londra. Fil-preżent huwa gwidat minn Juliette Bisazza Zanni. Interpreta tajjeb partijiet prinċipali fl-Opri *Aleko*, *Madam Butterfly*, *Cavalleria Rusticana*, u fl-Operetti *La Vedova Allegra*, *La Principessa della Czarda*, *L'Aqua Cheta*, *Il Paese dei Campanelli*, u *Chess*. Kellu wkoll parti fl-opri *Otello*, *Macbeth*, *Norma*, *Rigoletto*, *Tosca*, *I Martri*, *Compostella* u *The Maltese Cross*.

Kanta f'kuncerti prestigjużi li jinkludu l-*Carmina Burana* ta' Orff, ir-*Requiem* ta' Lloyd Webber, in-*Ninth Symphony* ta' Beethoven, il-*Messa di Gloria* ta' Puccini, il-*Messa Solenne di Santa Cecilia* ta' Gounod, il-*Coronation Mass* u r-*Requiem* ta' Mozart, ir-*Requiem* ta' Sammut u *Dun Gorg* ta' Camilleri, fost oħrajn.

Aquilina kanta f'kuncerti fl-Ingilterra fosthom dak li ttella' għall-okkażjoni tal-Ġubilew tad-Deheb tar-Regina; il-*Gala Opera concert* flimkien mat-**Trans World**

Orchestra in Aid of Amnesty International li sar f'*St. James'*, *Piccadilly* f'Londra, il-kuncert tal-ftuħ ta' **The Warminster Festival** u f'kuncerti

oħra sagri u operistiċi f'*Wiltshire*, *Surry*, *Bath* u Londra. Hu kanta ukoll fl-Italja, fl-Awstralja u fl-Afrika t'Isfel.

Fil-2002, ha sehem f'festival internazzjonali fil-Korea fejn fl-aħħar tal-festival gie onorat bis-*Silver Cup and Diploma Award for Distinguished Solo Singer*. Waqt iż-żjara fil-Korea, Aquilina gie kkummissjonat biex jirrekordja kanzunetta nazzjonali koreana tradott għall-Ingliż propju għall-okkażjoni.

Dan l-aħħar Aquilina rrekordja xogħlijiet ta' John Galea fl-istudio prinċipali tal-*Bulgarian National Radio*

fimkien mal-*Philharmonic Orchestra Collegium* ta' Sofja fil-Bulgarija.

Waqt il-laqgħa għolja taç-COGAM li saret f' Malta, Aquilina kanta b'suċċess f'żewġ kunċerti quddiem diversi dinjitarji mill-Commonwealth; kien akkumpanjat mill-Orkestra Statali ta' Ċipru. Irrekordja wkoll għadd kbir ta' CD li jinkludu xogħlijiet minn kompożituri ewlenin.



Alfred Camilleri B.A., Pgce

Beda jistudja l-vuċi u l-interprezzjoni ta' età żgħira fl-iskola tal-mużika Johann Strauss mal-Kontralt E. Thomas-Jones. Wara kompli mal-Mezzosopran Marie-Therese Vassallo. Wara li kien ir-rebbieh tat-tieni edizzjoni tal-kompetizzjoni *Melita-Rossia* (1995), huwa kien il-mistieden speċjali tal-Konservatorju ta' Moskva fejn attenda għal xi lezzjonijiet ta' perfezzjoni mas-Sopran Lydia Abramova u ta' żewġ kunċerti fil-pubbliku, wiehed minnhom fis-sala prestiggiuża tal-*Friendship House*.

Ha sehem f'diversi kunċerti kemm f' Malta kif ukoll 'il barra minn xtutna. F' Malta kanta xogħlijiet kbar bħalma huma PAWLU TA' MALTA ta' Charles Camilleri, DEMM FUQ IL-VERNA u FILIPPU T'AGĠIRA ta' Joseph Vella, SAN PAOLO EVANGELIZZA I MALTESE ta' Carlo Diacono, APOSTOLO DELLE GENTI ta' Marco Frisina, IL CUORE DI CROSTO ta' John Galea, il-MESSA ST. CECILE ta' Charles Gounod, ir-REQUIEM ta' Gabriel Faure', THE LAST SEVEN WORDS ta' Theodore Dubois u MAGNIFICAT OSSECENSIS ta' Antonio Vivaldi. Kanta fimkien mal-*Orkestra Filarmonika Nazzjonali* ta' Malta, mar-*Reverienland Fanfare Orchestra* tal-Olanda u mas-*Sofia Collegium Symphony Orchestra* tal-Bulgarija. Barra xtutna kanta fit-teatri ta' Grosseto, Cecina u Terme di Chiancano, l-Italja fl-1999, fil-knisja ta' Santa Maria della Misericordia dei Bianchi f'Trecastagni Sqallija fl-2001 u fil-Kwartieri tar-Radju Nazzjonali Bulgaru f'Sofja fl-2005.

Camilleri huwa mfittex hafna mill-baned Maltin. Kanta l-parti tal-Baritonu solista f'hafna xogħlijiet li dawn għogobhom jipprezentaw lill-pubbliku Malti fosthom il-Kantati *Marija l-Imbierka fost in-nisa* ta' R. Bugeja, *Bi Twelidek Rebbahna* u *Tislina lil San Gejtanu* ta' R. Sciberras, *Divum Andream Apostolum* u *Cantata lil San Gejtanu* ta' J. Abela Scolaro, l-Oratorji *L-Għid tal-Assunta – Lilek Marija* ta' R. Sciberras, kif ukoll *Sanctus Gregorius Magnus* u *Jien Nikola – Protettur tagħkom* ta' R. Zammit. Mal-Banda *12th May* ta' Haż-Żebbuġ kanta l-parti ta' *Alfio* meta din tellgħet l-opra *Cavalleria Rusticana* ta' Pietro Mascagni. Ha sehem ukoll fil-*Malta War Requiem* tas-Surmast Joseph Magri meta ttellgħet għall-ewwel darba f'pajjiżna mill-**Banda Sliema** f'Dar il-Mediterran għall-Konferenzi. Dawn ix-xogħlijiet imsemmija huma kollha rrekordjati f'*compact discs*.

Huwa l-ewwel Baritonu Malti li fuq inizjattiva tal-APS BANK irrekordja professjonalment mad-ditta *GEGA NEW* tal-Bulgarija is-sensjela ta' *compact discs* li jgħibu l-isem SACRED MUSIC BY MALTESE COMPOSERS u li fihom l-aqwa xogħlijiet sagri Maltin tas-sekli dsatax u għoxrin, fosthom il-*Grande Messe* tas-Surmastrijet Paolino Vassallo, Giuseppe Spiteri Fremont u Anton Nani. Huwa kellu x-xorti jipprezenta l-*compact discs* b'din il-mużika sagra lill-Qdusija Tiegħu l-Papa Benedittu XVI fi Pjazza San Pietru l-Vatikan nhar it-2 ta' Novembru 2005.

Il-vuċi ta' Alfred Camilleri tinstema' fuq hafna *compact discs* oħra fosthom *Verbum Dei Caro Factum Est* tal-Librerija Preca, fl-2000, *Omm Beltna* tal-Banda San Ġorġ, Bormla, fl-2000, *Fik Ittamaw Missirjietna* tal-Banda Imperial, Mellieħa, fl-2001, *Warda Sbejħa tal-Karmelu* tal-Banda Queen Victoria, Żurrieq, fl-2003, *O Kbir Prekursur* tal-Banda Prekursur, Xewkija, fl-2006, *Regnum Dei* tal-Banda San Gejtanu, Hamrun, fl-2006 u *Tè Joseph Celebrent* tal-Cappella Diacono, fl-2007.

Alfred huwa *lecturer* tal-Malti fil-Livell Avvanzat u Intermedju għewwa l-Kulleġġ De La Salle.



Albertine Abela

Kantanta żagħżuġha li bdiet tistudja l-vuċi ta' seba' snin b'passjoni lejn il-mużika u l-palk. Infatti tistudja wkoll il-pjanu u tirreċta. Tiffirma parti mis-*St Philip Pageant Group* fi hdan l-Għaqda Kazin Banda San Filep. Hadet sehem f'diversi festivals lokali u *musicals* fosthom **Ir-Rebbieh**. Għal dawn l-aħħar hames snin tat is-sehem tagħha

fil-kunċerti mużikali li ttella' l-Għaqda Kazin Banda San Filep matul is-sena kif ukoll fil-jiem tal-festa ta' San Filep. Minbarra l-mużika bħalissa qiegħda tistudja l-Liġi fl-Università ta' Malta.



Sr Beniamina Portelli


Twieldet il-Birgu, il-kbira fost sitt ulied ta' Carmelo u Ines neè Calleja u semmewha Marion. Fi żmien il-gwerra, il-familja kienet refuġjata fis-Sigġiewi. Ta' hames snin bdiet tistudja l-mużika taħt Sr Teresina Saliba u kompliet taħt il-gwida ta' Ms Bascetta sakemm akkwistat l-LRSM. Ta' sittax-il sena bdiet il-ħajja reliġjuża mal-Agostinjani.

Hija segwiet bosta korsijiet kemm f'Malta u kemm barra fosthom fil-Belt tal-Vatikan fl-1953 fuq il-kant tal-kor, f'Derbyshire fl-1964 fuq it-tagħlim tal-mużika, f'Londra fl-1985 u Edinburgh u l-1993 fi skejjel tal-mużika fuq id-direzzjoni tal-korijiet. Fil-kors għal-LLCM (Direzzjoni Korali) giet l-ewwel fost studenti mid-dinja kollha u rebħet il-midalja tas-Socjeta tal-Mużika. Kmieni fis-snin ħamsin għamlet sena tgħallem il-mużika f'Ruma u meta giet lura Malta bdiet tgħallem il-mużika u torganizza kunċerti ta' tmiem is-sena skolastika. Fl-1964 waqqfet is-*St Monica Choir*, u wara kważi ħamsin

sena dan il-kor mhux biss għadu għaddej tajjeb imma stabbilixxa ruħu bħala wieħed ta' kwalità għolja.

Is-*St Monica Choir* ikkollabora fost oħrajn ma' Mro Michael Laus u l-Orkestra Filarmonika ta' Malta, ma' Dr Steve Watson u l-*Beethoven Society* tal-Awstralja, Dr Hans-Jürgen Nagel u l-*Junge Philharmonie-Brandenburg* kif ukoll mad-direttur ta' fama internazzjonali Wayne Marshall. Ix-xogħolijiet li l-kor ħa sehem fihom jinkludu *The Armed Man: A Mass for Peace* ta' Karl Jenkins, id-9 Sinfonija ta' Ludwig van Beethoven, *Christmas Oratorio* u *St Matthew Passion* ta' Johann Sebastian Bach, il-*Carmina Burana* ta' Carl Orff u *Porgy and Bess* ta' George Gershwin. Fl-1999 il-kor sar l-ewwel u l-uniku kor ta' adulti lokali li rebaħ il-*Malta International Choir Festival*. Is-sena ta' wara ngħata l-bronż fl-Ewwel Edizzjoni tal-Olimpijad tal-Korijiet li saru fil-belt ta' Linz, fl-Awstria. Fl-2010 il-kor *St Monica* ntgħażel minn fost seba' li applikaw, biex ikanta fir-Rabat waqt iċ-ċelebrazzjonijiet taż-żjara tal-Papa Benedittu XVI. Il-kor huwa reġistrat bħala Organizzazzjoni Volontarja u huwa membru affiljat tal-*Förderverein Interkultur*.

Is-suċċessi tal-kor jixhdu l-ħidma kbira u kontinwa ta' Sr Beniamina li x-xogħol tagħha gie rikonoxxut mill-Kunsill Lokali tal-Mosta li taha 'Ġieħ il-Mosta' fis-sena 2000 u mill-Kunsill tal-Arti, Manifattura u Kummerċ li fl-istess sena taha l-Midalja tas-Socjeta tal-Mużika. Fl-2003 rċeviet 'Ġieħ ir-Repubblika' mill-President Guido Demarco. Minn taħt idejha ħarġu bosta mużiċisti li għamlu isem sew f' Malta kif ukoll 'l hinn minn xtutna.




Joseph Cortis

Twieled Haż-Żebbuġ fl-1944, il-kbir fost l-għaxar ulied ta' Katarin u Salvu. Beda t-tejtratu ta' hmistax-il sena ma' kumpanija Żebbuġija. Sena wara ngħaqad mal-Kumpanija Nazzjonali Drammatika Maltija ta' Joe Muscat Xerri.

Cortis ħadem fuq il-palk tat-Teatru Manoel, fuq ir-radju u t-televiżjoni taħt l-aqwa ta' Malta u ma' whud mill-aħjar atturi Maltin. Ħadem drammi tal-aqwa awturi Maltin u barranin. Fost tal-ewwel hemm Frans Sammut, Frans Ebejer, Carmelo Aquilina, Oreste Calleja, Vince Vella u Trevor Żahra waqt li minn tat-tieni hemm Antob Chekov, Shakespeare, Milton u Neil Simon. Ġieli ħadem ukoll ma xi gruppi minn televiżjonijiet Franciżi, Belġjani u Russi. Imma l-aktar li kien jieħu pjaċir, anzi jhossu onorat, kien meta kien isejjaħlu l-ħabib kbir tiegħu Frans Sammut biex jaqra miegħu, bħalma għamel fil-Kazin San Filep, Haż-Żebbuġ. Fost l-okkażjonijiet ta' qari

fil-pubbliku ma jinsa qatt 'il-Legġenda ta' San Ġuzepp' ta' Patri Ġuze Delia, fil-Kazin L-Isle Adam, ir-Rabat, fejn kien introduċieħ Frans Sammut.



Joseph Chetcuti

Dr Joseph Chetcuti beda jistudja l-vjolin meta kien għadu ta' erba' snin. Għadda b'suċċess l-eżamijiet kollha fejn gābhom b'distinżjoni u rebaħ il-premijiet fil-livelli intermedjarju, avanzat u dak finali tal-*Associated Board of the Royal Schools of Music*, ta' Londra. Kompla l-istudji sakemm akkwista l-*Licentiate of the Trinity College of Music*, ta' Londra.

Joseph ilu membru tal-*Mediterranean Youth Orchestra* bbażata f'Aix-en-Provence. B'riċhet dan huwa daqq f'Monaco bħala mistieden speċjali tal-Prinċep Ranier; f'Casa Blanca (l-Marokk); f'Cologne (il-Ġermanja) u f'Marsilja (Franza). Joseph daqq ukoll f'kunċerti lokali bħala solist u flimkien ma' oħrajn f'*ensemble* u anke ma' orkestri.

Dr Chetcuti kien involut f'kemm-il programm televiżiv, kemm bħala preżentatur kif ukoll bħala produttur ta' programmi informattivi, soċjali u ta' divertiment. Ipparteċipa fi programmi televiżivi lokali bħal Xarabank (1996/1997), Referendum (1997), Magazin (1997/1998), Tiramisu` (1999/2000), Nies ta' Veru (2001/2005) u oħrajn. Jippreżenta u jipproduċi l-programm televiżiv "Arani Issa" (mill-2006 sal-lum).

Dr Chetcuti huwa avukat, gradwat bħala Doctor of Laws u għandu grad ta' Masters fis-Servizzi Finanzjarji.



GHAQDA KAŻIN BANDA SAN FILEP AD 1851
12, Misrah San Filippu Haż-Żebbuġ



www.facebook.com/KBSFAD1851

www.bandasanfilep.com.mt